

## નકશા નવા હિન્દુસ્તાનના

તું મારા મોંમાં ડૂચો દઈ  
રહેંસી નાખે મારા વિદ્રોહને  
કે ગોઠવે એકેએક ગલીને નાકે ચોકીદારને  
જે રોકી રોકીને તપાસ્યા કરે  
મારી જાત-પાત- મારા દેશ ને પહેરવેશને  
કે મને જેલમાં નાખીને  
રોકે ખુલ્લેઆમ બાંગ પોકારતા મારા વિચારને  
કે દાબીને ગળું મારું  
લલકારે તું મને  
ગાવા રાષ્ટ્રભક્તિનાં ગીતો હવે  
તો હું સહીશ ધરાર ના  
હું થઈશ દેશદ્રોહી હવે  
નહિ ભરું હામીમાં હામી  
નહિ મરું હું તારા માટે  
બિહામણા સિંહાસન તળે  
નહિ ઉગામું હાથ  
ન તો હથિયાર  
તારા પૌરુષત્વની સેવા રૂપે  
નહિ ઉપાડું પગ  
નહિ ચાલું તારા ચીંધેલા રસ્તે ચૂપચાપ  
નહિ કરું કલંકિત કલ્પનાને  
ઝબોળીને તારા આદર્શો મહીં  
ના વેચીશ મારી સર્જકતા  
નફરતના બજાર મહીં  
હા, લખીશ હું કવિતા  
આગા શાહિદ અલી થઈ  
અખરોટિયાં તારા હૈયે કરીશ  
નમણી, ખોકરદર કોતરણી  
મારા શબ્દોના ટાંકણાની ધાર પર  
ખીલશે જંગલો કે ભોજપત્ર, ચિનારના  
શબ્દોની વચમાં રહ્યા એ સન્નાટામાં ઊગશે  
જાંબુડિયા મઘમઘ ખેતર લહેરાતા કેસરના  
શબ્દોના એ આવાજમાં વસશે ફરી

ઉજડેલાં રેશમી ગામો, રેશમી રસ્તા,  
શાંતિપ્રિય જણ મારા પરિવારના  
ને શબ્દોના લયમાંથી જ વહી આવશે  
નીર નિર્મલ જેલમ, ચેનાબના  
અહીં જ તો બનશે હવે  
નકશા નવા હિન્દુસ્તાનના

- પ્રતિષ્ઠા પંડ્યા